

توسیل واستعانت

مضمون ہذا کی پہلی قسط محدث (جولائی ۲۰۰۲، ص ۷۱ تا ۳۳) میں شائع ہو چکی ہے۔ جس میں ”ندائے یار رسول اللہ! الاستعانة والتوسل“ (از احمد رضا بریلوی، محمد عبدالحکیم شرف قادری) نامی کتابچہ کے ان دلائل پر تبصرہ کیا گیا ہے جنہیں غیراللہ سے استعانت اور ذوات صالح سے توسل کے اثبات کے لئے پیش کیا گیا ہے۔ اس سلسلہ میں بغرض اختصار علماء و بزرگان کے اقوال و فرمودات سے صرف نظر کرتے ہوئے صرف قرآن و سنت سے پیش کردہ دلائل پر بحث کی گئی ہے۔ یاد رہے کہ اس مضمون کی پہلی قسط مولانا عبد الرحمن کیلانی نے تحریر کی تھی۔ آپ کی وفات کے بعد، یہ بحث ناقص ہونے کی وجہ سے شائع ہونے سے رہ گئی تھی، اب اس کے باقیہ دلائل کی تکمیل کی سعادت راقم الحروف حاصل کر رہا ہے۔

واضح رہے کہ ائمہ سلف کے عقائد کی رو سے صرف تین طرح کا توسل مژروع ہے یعنی اللہ تعالیٰ کے اسمائے حسنی کا توسل، اعمال صالح کا توسل اور زندہ صالح مومن سے دعا کروانے کا توسل۔ جبکہ ان علاوہ کسی ذات کو خواہ وہ زندہ ہو یا فوت شدہ، ابطور ذات و سیلہ پیش کرنا ائمہ سلف جائز نہیں سمجھتے کیونکہ قرآن و حدیث اور عمل صحابہ سے اس مؤخر الذکر توسل کا کوئی جواز، ثبوت یا تائید نہیں ملتی مگر بریلوی حضرات ذوات صالح کے توسل کے قالیں اور اسے ثابت کرنے کے لئے مصنف مذکور نے کچھ فرسودہ دلائل بھی پیش کئے ہیں جن کی قلمی پہلی قسط میں بھی کھولی جا چکی ہے جبکہ مذکورہ قسط میں باقیہ دلائل پر بحث کی گئی ہے۔

اسی طرح دوسرا مسئلہ یعنی ’استعانت من غیراللہ‘ میں اہل حدیث اس بات کے قالیں ہیں کہ مافوق الاسباب امور میں غیراللہ سے مدد طلب کرنا ’شرک‘ ہے جبکہ ماتحت الاسباب امور میں کوئی حرج نہیں لیکن بریلوی حضرات اس کے عکس غیراللہ سے ہر طرح کے امور میں مدد طلب کرنے کو جائز سمجھتے ہیں۔ قادری صاحب نے اس مسئلہ میں بھی بریلویوں کی ترجمانی کرتے ہوئے اس شرکیہ موقف کو عین توحید ثابت کرنے کی پوری کوشش فرمائی ہے۔

ویگر دلائل سے صرف نظر کرتے ہوئے سردست اس طرف اشارہ کرنا مقصود ہے کہ صاحب رسالہ نے توسل، سفارش، دعا، تمک، آثار انہی وغیرہ تمام چیزوں کو مشترک کر کے خلط مجھش کر دیا ہے۔ مثلاً کسی

نیک صالح و متقی بزرگ سے دعائے خیر کروانا شرعاً جائز ہے اور اس کے جواز سے کسی کو مجالی انکار نہیں۔ لیکن صاحب رسالہ دعا کروانے کی دلیل ذکر کر کے اس سے توسل بذوات صالحہ کا جواز کشید کرنے لگتے ہیں جبکہ توسل بالذات اور نیک شخص سے دعائے خیر کروانے میں واضح فرق ہے جسے صاحب رسالہ قدس اللہ عزیز نظر انداز کر جاتے ہیں۔

اسی طرح آنحضرتؐ کے جسم، لباس وغیرہ (آثارالنبیؐ) سے صحابہ کرامؐ برکت حاصل کیا کرتے تھے اور یہ بات صحیح احادیث سے ثابت ہے۔ نیز یہ عمل آپؐ کی زندگی تک خاص و محدود تھا، مگر صاحب رسالہ اول تو یہ کمال دکھاتے ہیں کہ اس عمل تبرک کو توسل بالذات، ثابت کرنے کی کوشش کرتے ہیں اور پھر اس پر یہ طرفہ تمنا شہ کہ اسے آپؐ کی وفات کے بعد بھی قیامت تک کے لئے جائز قرار دینے لگتے ہیں۔ گویا اس طرح خلط مبحث کے ذریعے عام فارمین کو یہ باور کروایا جاتا ہے کہ غیراللہ سے مد طلب کرنا، ان کی ذات کو بارگاہ خداوندی میں بطور وسیلہ پیش کرنا اور ان کی وفات کے باوجود انہیں مدد کے لئے پکارنا تو قرآن و سنت سے ثابت ہے! نعموز بالله من نلکے

صاحب رسالہ کی ان مغالطہ آفرینیوں اور فریب کاریوں کا اس سے پہلی قحط میں بھی پردہ چاک کیا گیا تھا اور اس قحط میں مزید کسر پوری کر دی گئی ہے۔ البتہ ان کی باقاعدہ ترتیب قائم کرنے کی بجائے صاحب رسالہ کی ذکر کردہ ترتیب کے ساتھ ساتھ بحث کی تکمیل کی گئی ہے۔

دیگر دلائل کا حائزہ

صاحب رسالہ کے پیش کردہ باقی دلائل بھی کوئی علمی و قوت اور استنادی حیثیت نہیں رکھتے کیونکہ اکثر دلائل حدود رجہ ضعیف اور صحیح نصوص سے متعارض ہیں جبکہ کچھ صحیح نصوص میں تحریقانہ ارتکاب سے غلط مفہوم ثابت کرنے کیسی لاحصل بھی کی گئی ہے، بہر طور ان دلائل کا ایک مختصر تجزیہ پیش خدمت ہے:

۱ مذکورہ رسالہ کے صفحہ ۳۸ پر مرقوم ہے کہ

حضر اکرم ﷺ نے فرمایا: "أنزل الله على أمانين: ﴿وَمَا كَانَ اللَّهُ لِيُعَذِّبُهُمْ وَأَنْتَ فِيهِمْ وَمَا كَانَ اللَّهُ مُعَذِّبُهُمْ وَهُمْ يَسْتَغْفِرُونَ﴾" (ترمذی) "اللہ تعالیٰ نے مجھ پر دو تحفظ نازل فرمائے ہیں: (۱) اللہ تعالیٰ ان کو عذاب نہیں دے گا جب تک اے حبیب! تم ان میں موجود ہو، (۲) اللہ تعالیٰ ان کو عذاب دنے والا نہیں جب تک وہ استغفار کرتے رہیں گے۔"

پہلی آیت میں عذاب سے محفوظ رہنے کا وسیلہ نبی اکرمؐ کی ذات کو اور دوسرا آیت میں عمل ستعفار کو قرار دیا گیا ہے۔

وضاحت: ہم پہلے بھی واضح کر چکے ہیں کہ قادری صاحب اپنے دلائل پیش کرنے میں علمی خیانت کا

مظاہرہ کرتے ہیں۔ مذکورہ دلیل میں بھی یہ صورت حال ملاحظہ کی جاسکتی ہے کیونکہ امام ترمذی نے اس روایت کو ذکر کرنے کے بعد فرمایا ہے: ”هذا حديث غريب وإن سمعيل بن إبراهيم بن مهاجر يضعف في الحديث“ یہ حدیث غریب ہے اور اسماعیل بن ابراہیم بن مهاجر کو روایت حدیث میں ضعیف قرار دیا گیا ہے۔ علاوه ازیں اس کی سند میں ابن نعیر نامی راوی بھی مجہول ہے۔ (تقریب)

لہذا جب اس روایت کی سند میں دوراوی ضعیف ہیں تو پھر اسے بطور دلیل پیش کرنا چہ معنی دار؟ اپنے مطلب برداری کیلئے کتب احادیث کی عبارتوں کو سیاق و سبق سے کاٹ کر پیش کرنا کوئی انصاف نہیں! یہ بات بھی محل نظر ہے کہ مذکورہ دلیل سے یہ دعویٰ کیسے ثابت ہوتا ہے کہ ذوات صالحہ کو بطور وسیلہ پیش کرنا چاہئے! نہ ہی اس میں کوئی ایسی بات ہے کہ اللہ تعالیٰ نے یہ کہا ہو کہ حضور ﷺ کی ذات کو میرے دربار میں وسیلہ بنا کر پیش کرو اور نہ ہی حضور ﷺ نے کوئی ایسی بات فرمائی ہے کہ میری ذات کو وسیلہ بناو! البتہ اس میں نبی کریم ﷺ کی ذات کی برکات کی طرف اشارہ کیا گیا ہے کہ جب تک حضور نبی کریم ﷺ تمہارے اندر حیات ہیں، اس وقت تک ان کی ذات کی برکت سے اللہ تعالیٰ تمہیں بڑے اور فیصلہ کن عذاب سے دوچار نہیں کرے گا۔ اس لئے یہ بات نبی کریم ﷺ کی ذات کے ساتھ خاص ہے لیکن آپ کی وفات کے ساتھ چونکہ آپ کی ذات مبارکہ کو اس دنیا سے منتقل کر دیا گیا، اس لئے اب آپ کی ذات کو وسیلہ کیسے بنایا جاسکتا ہے؟

چنانچہ صحابہ کرامؓ آپؐ کی زندگی میں آپؐ کی ذات با برکات سے تبرک حاصل کیا کرتے تھے۔ لیکن اس تبرک کا سلسلہ بھی آپ کی وفات کے ساتھ منقطع ہو گیا۔ اس سلسلہ میں یہ بات واضح رہے کہ حضور ﷺ کی ذات، آپ کے بال، پسینہ، لعاب اور لباس وغیرہ سے بھی صحابہ کرام تبرک حاصل کیا کرتے تھے، لیکن یہ صرف آپؐ کے ساتھ خاص تھا۔ اسی لئے صحابہ کرامؓ نے آپؐ کے بعد کسی افضل سے افضل شخص کی ذات سے بھی برکت حاصل نہیں کی اور نہ ہی تابعین نے صحابہ سے اور تابع تابعین نے تابعین میں سے کسی کی ذات سے تبرک حاصل کیا!

تبرک اور توسل میں فرق

علوم ہوتا ہے کہ قادری صاحب کو تبرک اور توسل میں فرق کا علم نہیں، اسی لئے وہ ایسے دلائل پیش کرتے ہیں جن کا تعلق تبرک سے ہے، توسل سے انہیں کچھ سروکار نہیں۔

در اصل تبرک کا تعلق صرف دنیاوی خیر و برکت سے ہوتا ہے جبکہ توسل کا تعلق دنیا و آخرت دونوں سے ہوتا ہے۔ اسی طرح تبرک کا تعلق ذات سے ہوتا ہے جبکہ توسل کا تعلق صرف دعا سے ہوتا ہے۔ علامہ

شیخ محمد ناصر الدین البابی اس بات کیوضاحت اس مثال سے کرتے ہیں کہ (التسلی: ج ۱۳۶)

”مسلمان کے لئے اسماے حنفی میں سے کسی نام کے ویلے سے دعا کرنا جائز ہے مثلاً کسی دینیوی ضرورت، رزق میں وسعت یا اخروی ضرورت، مثلاً جہنم سے نجات طلب کرنے کے لئے اس طرح دعا مانگے: یا اللہ! میں تجوہ سے سوال کرتا ہوں اور تیری طرف اس بات کا وسیلہ پیش کرتا ہوں کہ تو ہی اللہ ہے، ایک ہے، بے نیاز ہے تو مجھے شفائی بخش یا تو مجھے جنت میں داخل فرمادے۔ اس طرح اسماے حنفی کے ساتھ وسیلہ پیش کرنے پر کوئی اعتراض نہیں کر سکتا لیکن جب کوئی مسلمان اللہ کے رسول کے کسی اثر کے ساتھ تبرک حاصل کرے تو یہ جائز نہیں مثلاً یوں کہے کہ یا اللہ! میں تجوہ سے سوال کرتا ہوں اور تیری بارگاہ میں تیرے نی کے لباس، یا العاب، ہن یا بول و براز کا وسیلہ پیش کرتے ہوئے دعا کرتا ہوں کہ مجھے بخش دے یا میرے حال پر حرم فرم۔ جو شخص اس طرح کرے گا لوگ یقینی طور پر اس کے دین و عقیدہ ہی میں نہیں، بلکہ اس کی عقل و فہم میں بھی شک کریں گے۔“

علوم ہوا کہ تبرک اور تسلی میں فرق ہے، اسی فرق کی بنا پر اللہ کے رسول کی زندگی میں آپ کی ذات سے تبرک لیا جاسکتا تھا لیکن آپ کی ذات کو آپ کی زندگی میں یا وفات کے بعد بطور وسیلہ پیش کرنا درست نہیں۔

② مذکورہ رسالہ میں حضرت ابو ہریرہؓ کے حوالے سے یہ حدیث پیش کی گئی ہے کہ

”رَبِّ أَشَعَثْ مَدْفُوعَ بِالْأَبْوَابِ لَوْ أَقْسَمْ عَلَى اللَّهِ لَأْبَرَهُ“

بہت پر اگنہے بالوں والے جنہیں دروازوں سے واپس کر دیا جاتا ہے، اگر قسم دے کر اللہ تعالیٰ سے درخواست کریں تو اللہ تعالیٰ ان کی قسم کو پورا فرمادے۔“ (مسلم، بحوالہ رسالہ مذکور حصہ ۳۸:)

وضاحت: معلوم نہیں کہ صاحب رسالہ اس حدیث سے تسلی بالذات کس طرح ثابت کرنا چاہتے ہیں کیونکہ اس میں کسی ایسے بدعنی تسلی کا اشارہ و کنایہ تک بھی نہیں! بلکہ یہ حدیث تو تسلی بالذات کے خلاف ایک فیصلہ کن دلیل ثابت ہو رہی ہے کیونکہ اس میں بغیر کسی واسطے اور وسیلے کے اللہ تعالیٰ کو پکارنے اور اللہ کو قسم دے کر دعا مانگنے کا ذکر ہے۔ پھر یہ ذکر ہے کہ اللہ تعالیٰ اپنے بندوں کی قسم کو پورا فرمادیتے ہیں اور اللہ کی ذات اور صفات کے علاوہ غیر اللہ کی قسم کھانا شرک ہے۔

قرآن و حدیث سے یہی مترrix ہوتا ہے کہ اللہ تعالیٰ کے اسماء و صفات اور نیک اعمال کا وسیلہ پیش کر کے دعا مانگی جاسکتی ہے اور تیری صورت یہ ہے کہ کسی نیک شخص سے دعا کی درخواست کی جائے اور ان تینوں صورتوں میں سے پہلی صورت کی طرف اس حدیث میں اشارہ کیا گیا ہے۔ جب کہ صاحب رسالہ کا دعویٰ یہ ہے کہ ذوات صالحہ کا وسیلہ بھی جائز ہے لیکن پیش کردہ دلیل مذکور میں اس دعویٰ کی کوئی تصدیق یا تائید نہیں ہوتی۔

کیونکہ دلیل، کہتے ہی اُسے ہیں جو دعویٰ کے عین مطابق ہو خواہ یہ مطابقت 'عبارة الصُّص' سے ثابت ہو یا 'اشارة الصُّص' سے یاد لالت کی دیگر اقسام میں سے کسی قسم سے۔ جبکہ مذکورہ دلیل قادری صاحب کے دعویٰ سے دور کا بھی واسطہ نہیں رکھتی۔ اس لئے کہ ان کا دعویٰ تو یہ ہے کہ ذوات صالحہ کا وسیلہ پکڑنا جائز ہے لیکن پیش کردہ حدیث میں ایسا کوئی لفظ اور اشارہ نہیں ہے کہ نیک لوگوں کا وسیلہ پکڑو! بلکہ حدیث میں تو نیک صالح لوگوں کی دعا کی تبلیغ کی طرف اشارہ کیا گیا ہے اور نیک صالح سے دعا کروانے میں ہمیں کوئی اختلاف نہیں۔ دعا کروانے اور ان کا وسیلہ از خود اختیار کرنے میں بڑا واضح فرق ہے۔

③ صاحب رسالہ نے اپنے موقف کے حق میں حضرت علیؓ کی یہ روایت بھی پیش کی ہے کہ
"الأبدال يكونون بالشام وهم أربعون رجلاً كلما مات رجل أبدل الله مكانه
رجلاً....."

"ابدال شام ہی میں ہوں گے۔ یہ چالیس مرد ہوں گے، ان میں سے ایک جب فوت ہو جائے گا تو اللہ تعالیٰ اس جگہ دوسرا مقرر فرمادے گا۔ ان کی برکت سے بارش دی جائے گی۔ ان کے ویلے سے دشمنوں پر مدد طلب کی جائے گی اور ان کی بدولت اہل شام سے عذاب دفع کیا جائے گا۔" (ایضاً: ص ۳۹)

وضاحت: صاحب رسالہ نے اس روایت کا اصل مأخذ ذکر کرنے کی وجہ محسن مقلوٰۃ کے حوالہ پر اکتفا کیا ہے۔ بہرحال یہ روایت مختلف کتب احادیث میں الفاظ کے قدرے اختلاف سے مردی ہیں جبکہ ان میں سے کوئی ایک روایت بھی بند صحیح ثابت نہیں۔ مثلاً مذکورہ روایت مندرجہ (۱۱۲/۱) میں حضرت علیؓ کے حوالے سے مردی ہے جبکہ حضرت علیؓ سے روایت کرنے والے شریح بن عبید ہیں اور اس شریح بن عبید کی حضرت علیؓ سے ملاقات ہی ثابت نہیں۔ دیکھئے السلسۃ الضعیفة (۵۶۵/۲)

اس سے ملتی جلتی مندرجہ (۳۲۲/۵) میں ایک اور روایت بھی ہے مگر اس کی سند میں انقطاع ہے اور عبد الواحد بن قیس اور حسن بن ذکوان ضعیف راوی ہیں۔ نیز حسن بن ذکوان مدرس بھی ہے اور اس روایت میں اس کے سماں کی صراحة بھی مذکور نہیں۔ علاوه ازیں شیخ محمد ناصر الدین البانیؒ نے اس روایت کو منکر قرار دیا ہے۔ (ایضاً ۳۲۰/۲)..... اسی طرح کی ایک روایت مجمع الزوائد (۱۰/۲۳) میں بھی ہے مگر وہ بھی ضعیف ہے جیسا کہ امام یعنی رقطراز ہیں کہ رواہ الطبرانی من طریق عمر والبزار عن عنبرۃ الخواص وکلاما لم اعرفه" "اسے امام طبرانی نے عمر اور بزار نے عنبرۃ کے طریق سے روایت کیا ہے اور یہ دونوں میرے نزدیک مجھوں ہیں۔"

اس مفہوم کی کئی اور روایات بھی مذکور ہیں مگر ان میں سے کوئی ایک بھی آنحضرتؐ سے بند صحیح

ثابت نہیں۔ اسی لئے علامہ البانی مرحوم فرماتے ہیں کہ ”واعلم أنَّ حادِثَ الْأَبْدَالِ لَا يَصْحُبُهَا شَيْءٌ وَكُلُّهَا مَعْلُولَةٌ وَبَعْضُهَا أَشَدُ ضَعْفًا مِنْ بَعْضٍ“

”ابدالوں سے متعلقہ کوئی روایت بھی سند صحیح ثابت نہیں بلکہ یہ تمام روایات معلوم ہیں اور ہر ایک دوسری سے زیادہ ضعیف ہے：“ (تفصیل کلیہ ملاحظہ ہو والسلسلہ الضعیفہ ۲/۳۲۹ تا ۳۲۱)

حافظ ابن قیم فرماتے ہیں کہ
”أَحَادِيثُ الْأَبْدَالِ وَالْأَقْطَابِ، وَالْأَعْوَاثِ وَالنَّقَبَاءِ وَالنَّجَابَاءِ وَالْأَوْتَارِ كُلُّهَا باطِلَةٌ عَلَى رَسُولِ اللّٰہِ“ (المنار المدیف: ص ۱۳۶)

”ابدالوں، قطبوں، غوثوں، نقباں، نجباں اور اوتاروں کے بارے میں حتیٰ احادیث مروی ہیں، وہ سب کی سب اللہ کے رسول پر جھوٹ ہیں۔“ (کوئی ایک بھی صحیح نہیں)
امام سقاوی فرماتے ہیں کہ ”حدیث الأبدال له طرق عن أنسٍ مرفوعاً بألفاظ مختلفة كلها ضعيفة“ (المقادير الحسينية: ص ۸)

”ابدالوں کے بارے میں حضرت انسؓ سے مختلف اسناد سے مرفوعاً حدیث مروی ہے جبکہ اس کی تمام سندیں کمزور ہیں۔“

امام سیوطیؓ نے ان روایات کو موضوع ثابت کرتے ہوئے الالائے المصنوعة فی الأحادیث الموضوعة (۳۲۰ تا ۳۲۲) اور ابن جوزیؓ نے الموضوعات (۱۵۱/۳) میں ذکر کیا ہے۔

اب قارئین خود ہی فیصلہ کر لیں کہ ایسی ضعیف، باطل اور من گھڑت روایات کی بنیاد پر کسی عمل کو دینی، شرعی اور جائز قرار دیا جاسکتا ہے؟

4 هل تنصرون و ترزقون إلا بضعفائكم(ایضاً)

وضاحت: صاحب رسالہ اس روایت کا ترجمہ چھوڑ گئے ہیں پھر اس سے ملتی جلتی ایک روایت ذکر کرتے ہیں کہ نبیؐ نے فرمایا:

ابغوني في ضعفائكم فإنما ترزقون أو تنصرون إلا بضعفائكم (رواہ ابو داود)
”تم اپنے ضعیفوں میں مجھے تلاش کرو کیونکہ تمہیں رزق اور مدد تمہارے ضعیفوں کی وجہ سے دی جاتی ہے۔“

ذکرہ روایت میں اجمال ہے کہ ”تمہارے ضعیفوں کی وجہ سے تمہاری مدد و نصرت کی جاتی ہے۔“ اس اجمال کی تبیین قادری صاحب نے تو یہ کی ہے کہ ”صالحین کا سلیمان پیش کرنا بھی جائز ہے۔“ (ص: ۷۱)

جبکہ رسول اللہ نے اس اجمال کی تبیین اس طرح فرمائی ہے کہ

”إنما نصر الله هذه الأمة بضعفتهم، بدعواتهم وصلاتهم وإخلاصهم“
(نسائی.....حوالہ) ”اللّٰهُ تَعَالٰی اس اُمّت کے ضعفا کی دعاوں، نمازوں اور اخلاصوں کی وجہ سے
اس اُمّت کی مدد فرماتے ہیں۔“

لہذا اللہ کے رسول کے بیان سے ثابت ہوا کہ کمزوروں اور ضعیفوں کی دعاوں کی وجہ سے اس اُمّت
کے دیگر افراد کی مدد ہو جاتی ہے جیسا کہ ابن بطال فرماتے ہیں کہ

”تاویل الحديث أن الضعفاء أشد إخلاصا في الدعاء وأكثر خشوعا في

العبادة لخلاء قلوبهم عن التعلق بزخرف الدنيا“ (فتح الباری: ۲۸۹)

”اس حدیث کا معنی یہ ہے کہ ضعفا دعا کرنے میں زیادہ مخلص اور عبادت میں انتہائی خشوع
و خضوع والے ہوتے ہیں کیونکہ ان کے دل دنیاوی چک دک سے خالی ہوتے ہیں۔“

اسی وجہ سے اللہ تعالیٰ اپنے ان بندوں کی دعا جلد قبول کر لیتے ہیں۔ اور کسی یہک صاحب مسلمان سے
دعا کروانے میں کسی کو اعتراض نہیں۔ لہذا ان احادیث میں توسل بالذات کا کوئی ثبوت نہیں!

⑤ ”إِنَّهُ كَانَ يَسْتَفْتَحُ بِصَعَالِيكَ الْمَهَاجِرِينَ“ رواه في شرح السنة

”نبی کریم ﷺ فقراء مہاجرین کے وسیلے سے فتح و نصرت کی دعائیں گا کرتے تھے۔“ (ایضاً)

وضاحت: صاحب رسالہ کی پیش کردہ مذکورہ روایت مرسل (منقطع) ہے کیونکہ اس کا مرکزی راوی
امیہ بن خالد ہے جس کی اللہ کے رسول سے ملاقات ثابت نہیں لہذا جب یہ صحابی ہی نہیں تو اس کی مذکورہ
روایت کس طرح قابل جست تسلیم کی جاسکتی ہے؟ تفصیل کیلئے دیکھے الاصابہ ۱۳۳/۱ اور الاستیعاب ۳۸۷/۱
علامہ ازیز مذکورہ روایت کی سند میں سفیان اور ابو سحاق مدرس راوی ہیں اور محمد شین کے نزدیک
مدرس راوی کی روایت اس وقت تک قبول نہیں ہوتی جب تک کہ وہ اپنے سماع کی صراحت نہ کر دے لیکن
یہاں دونوں راویوں کا تصریح بالسماع مذکور نہیں، اس لئے یہ روایت قابل دلیل نہیں!

مزید برآں مذکورہ روایت کے ترجیح میں وسیلے کا لفظ صاحب رسالہ کا خود ساختہ اضافہ ہے کیونکہ
متن حدیث میں کوئی لفظ ایسا نہیں جس کا معنی وسیلہ کیا جائے البتہ روایت کے مفہوم میں اجمال ہے کہ اللہ
کے نبی فقیر مہاجرین کے ساتھ فتح طلب کیا کرتے تھے۔ اس اجمال کی تفصیل گذشتہ روایات میں گذر چکی
ہے کہ فقرا کی دعائیں چونکہ زیادہ قبول ہوتی ہیں، اس لئے ان دعاوں کے ساتھ آپ فتح طلب کیا کرتے
تھے نہ کہ ان کی ذات کا واسطہ دے کر! اس لئے اول تو یہ روایت ہی ضعیف ہے اور دوسری بات یہ کہ اگر
اسے صحیح بھی تسلیم کر لیا جائے تو اس میں توسل بالذات کا کوئی اشارہ نہیں۔

⑥ حضرت علیؓ بن ابی طالب کی والدہ ماجدہ حضرت فاطمہؓ بنت اسد کے وصال پر حضور سید عالمؑ نے حضرت اُسامہ بن زیدؓ، حضرت ابو یوب انصاریؓ اور ایک سیاہ فام غلام کو قبر کھونے کا حکم دیا۔ جب لحد تک پہنچ تو حضور انورؓ نے بنفس نفسی لحد کھودی اور اپنے ہاتھوں سے مٹی نکالی، جب فارغ ہوئے تو اس قبر میں لیٹ گئے پھر یہ دعا مانگی..... ”اللّٰہ تعالیٰ زندگی اور موت دیتا ہے، وہ زندہ ہے، اس کے لئے موت نہیں، میری ماں فاطمہ بنت اسد کو بخش دے، اپنے نبی اور مجھ سے پہلے نبیوں کے طفیل اس کی قبر کو وسیع فرمائے، شک تو سب سے بڑا حرم کرنے والا ہے۔“ (رسالہ مذکورہ، ص: ۲۲)

وضاحت: مذکورہ روایت مجمع الکبیر (۸۷) اور مجمع الاوسط (۱۹۱) وغیرہ میں موجود ہے، لیکن یہ روایت کئی وجہات کی بنا پر قبل استدلال نہیں۔ مثلاً

① اس کی سند میں روح بن صلاح راوی متكلم فیہ ہے جسے دارقطنی اور ابن عدی وغیرہ جیسے کبار محدثین نے ضعیف قرار دیا ہے، اگرچہ حاکم اور ابن جبان نے اس کی توثیق کی ہے لیکن حاکم اور ابن جبان کا جرح و تتعديل میں تساہل ہونا معروف ہے۔ دیکھئے فتح المغیث (۳۵۹/۳) لسان المیزان (۱۲۷/۱) اس لئے یہ راوی ضعیف ہے۔

② علاوه ازیں تتعديل کے مقابلے میں جرح مفسر موجود ہے، اور اصول حدیث کا قاعدہ ہے کہ جرح مفسر کو تتعديل پر ترجیح دی جائے گی۔

③ اس کے علاوہ سفیان ثوری مدرس راوی کے سماں کی صراحت بھی مذکور نہیں۔

④ نیز روح بن صلاح سفیان ثوری سے روایت کرنے میں منفرد ہے۔ اس لئے محدثین کے ہاں ایسی روایت قابل استدلال نہیں ہوتی۔ خود امام طبرانی نے بھی اس طرف اشارہ کیا ہے کہ ”اس روایت کو عامم احوال سے صرف سفیان ثوری نے روایت کیا ہے اور روح بن صلاح سفیان ثوری سے روایت کرنے میں متفرد ہے۔“ (مجمع الاوسط: ۱۵۳/۱)

⑤ سفیان ثوری ۱۶۱ھ میں فوت ہوئے جبکہ صلاح بن روح ۲۳۳ھ میں فوت ہوئے اور ان دونوں راویوں کے درمیان تقریباً چھوٹر (۷) سال کا وقفہ، ہے علاوہ ازیں صلاح بن روح کے تعلق حدیث کی پندرہ یا بیس سال کی عمر بھی ان میں داخل کریں تو یہ وقت ایک صدی کے قریب پہنچ جاتا ہے، اس لئے قوی امکان بھی ہے کہ روح بن صلاح کا سفیان ثوری سے سماں ثابت نہیں۔ اس کی مزید تقویت اس بات سے بھی ہوتی ہے کہ ابن جبان اس راوی کے متعلق فرماتے ہیں کہ ”روح بن صلاح مصری اپنے ہم وطن لوگوں سے ہی روایت کرتا ہے۔“ (کتاب الشفقات: ۲۲۲/۸) جبکہ سفیان ثوری کو فی ہیں۔ لہذا روح بن صلاح کا کوفہ جانا ثابت نہیں، اسی لئے امام مزدی نے اسے سفیان ثوری کے شاگردوں میں شامل نہیں کیا۔ لہذا یہ

روایت مذکورہ بالا وجوہات کی بنا پر سخت ضعیف ہے۔

یہ روایت دیگر اسناد سے بھی مردی ہے لیکن ان میں سے کوئی سند بھی صحیح ثابت نہیں مثلاً مجمع الزوائد (۲۵۷/۹) کی سند میں سعدان بن ولید سا بری مجہول راوی ہے۔ تاریخ مدینہ (۱۲۷/۱) کی سند میں قاسم بن محمد ہاشمی ضعیف (متروک) راوی ہے۔ اس کے علاوہ اسناد مرسل، منقطع اور معخل ہیں۔ الہذا ایسی کسی روایت کو بطور پیش کرنا کسی محقق عالم کو زیب نہیں دیتا۔

۷ سواد بن قارب فرماتے ہیں کہ

”طیب و مکرم حضرات کے فرزند! آپ اللہ تعالیٰ کی بارگاہ میں تمام رسولوں سے زیادہ قریب و سیلہ ہیں۔ آپ اس دن میرے شفعت ہوں گے جس دن کوئی شفاعت کرنے والا سواد بن قارب کو کچھ بھی بے نیاز نہیں کر سکے گا۔“ (ایضاً ص: ۲۵)

وضاحت: صاحب رسالہ نے اس روایت کے کسی بنیادی مأخذ کا حوالہ نہیں دیا بلکہ مختصر سیرۃ الرسول کا حوالہ دے کر اپنا مطلب نکالنے کی کوشش کی ہے جبکہ اس روایت کی بھی کوئی سند صحیح ثابت نہیں مثلاً

پہلی سند: علی بن منصور عن عثمان بن عبد الرحمن الوقاص عن محمد بن كعب القرظي قال بينما عمر بن الخطاب الخ (حاکم ۲۰۸/۳، دلائل النبوة للذہبی ۲۵۲/۲، مجمع الکبیر ۱۰۹، البدایة والہدایة ۳۰۹/۲، دلائل النبوة لابی نعیم ۳۱۱، مجمع الزوائد ۲۵۰/۸)

۸ اس سند میں بقول امام ذہبی علی بن منصور مجہول راوی ہے اور عثمان بن عبد الرحمن بالاتفاق متروک (ضعیف) راوی ہے۔ ملاحظہ ہو السیرۃ النبویۃ للذہبی ، صفحہ ۱۳۱

۹ علاوه ازیں محمد بن کعب القرظی کی حضرت عمرؓ سے ملاقات ہی ثابت نہیں کیونکہ محمد بن کعب عمر فاروقؑ کی شہادت سے تقریباً تین عشروں بعد بیدا ہوئے ہیں۔ دیکھئے تقریب التہذیب ۲۲۵/۷ ۔ الہذا جب یہ روایت ہی منقطع (ضعیف) ثابت ہو گئی تو پھر اسے بطور دلیل پیش کرنا چہ ممکنی دارو؟

۱۰ علاوه ازیں مذکورہ محمد شین مثلاً حافظ ذہبی، حافظ ابن کثیر، امام یثیمؓ نے اس روایت کو اپنی کتابوں میں ذکر کرنے کے بعد اس کے منقطع اور ضعیف ہونے کا بھی حکم لگایا ہے۔

دوسری سند: سعید بن عبید الله عن أبي جعفر محمد بن علي (الباقر) قال دخل سواد بن قارب السدوسي على عمر بن الخطاب الخ

(البدایة والہدایة: ۳۱۱/۲، فتح الباری: ۷۶۹)

۱۱ اس سند میں موجود سعید بن عبید اللہ راوی کو محمد شین نے ضعیف قرار دیا ہے، ملاحظہ ہو: الجرح والتعذیل: ۳۸/۳، میزان الاعتمال: ۲/۱۵۰، المغنى في الضعفاء: ۱/۳۸۰

﴿٤﴾ علاوه ازیں اس راوی کا والد عبد اللہ وصافی بھی سخت ضعیف ہے۔ اسے امام نسائی، ابن معین، ابو زرعه، ابو حاتم وغیرہ محدثین نے ضعیف قرار دیا ہے۔ ملاحظہ ہو: میزان الاعتدال ۲/۱۷، الکامل ۱۴۳۰/۲، الحجر وعین: ۲/۲۳، تہذیب التہذیب: ۷/۵۵

﴿ علاوه ازیں ابو جعفر باقر کی حضرت علیؑ سے ملاقات بھی ثابت نہیں (دیکھئے سیر اعلام النبیاء: ۳۸۶/۲) لہذا سند بھی ناقابل استدلال ہے۔

تيسير سنده: زياد بن يزيد بن بادويه أبو بكر القصري ثنا محمد بن تراس الكوفي ثنا أبو بكر بن عياش عن أبي إسحاق عن البراء قال بينما عمر الخ
(تفسير ابن كثير: ٣/١٧٤، دلائل النعمة للبيهقي: ٢/٢٨٨)

۴۱ اس سند کے دور اوی لیعنی زیاد بن یزید اور محمد بن تراس مجہول ہیں۔ دیکھئے السیرۃ النبویۃ للذہبی ص ۱۳۰

نیز ابو بکر بن عیاش کا آخری عمر میں حافظہ خراب ہو گیا تھا۔ (تقریب: ۹۸۵) اور امام ابو حاتم کے بقول ابو بکر بن عیاش کا ابو سحاق سبیعی سے سماع مشکوک ہے۔ (العلل لابن ابی حاتم: ۱، ۳۵، تہذیب: ۳۷/۱۲)

۸ علاوہ ایں ابو سحاق سبیعی مدرس کے نمایاں کی صراحت بھی مذکور نہیں۔
مذکورہ روایت کی دیگر اسناد کی بھی یہی پوزیشن ہے لہذا یہ روایت ضعیف اور ناقابل اعتماد ہے۔
صاحب رسالہ تو سل بالذات کے جواز میں امک اور دلیل سے لکھتے ہیں کہ

”حضور اکرم ﷺ طائف سے والپی پر جعرانہ تشریف فرمائیا ہوئے، اس وقت قبیلہ ہوازن کے پچھوں اور عروتوں میں سے چھ ہزار قیدی آپ کے ہمراہ تھے۔ انٹوں اور بکریوں کا تو کوئی شمار ہی نہ تھا۔ ہوازن کا ایک وفد مشترکہ بے اسلام ہو کر حاضر بارگاہ ہوا، انہوں نے درخواست کی کہ ہم پر حسن فرمائیں۔ آپ نے فرمایا: قیدیوں اور اموال میں سے ایک چیز پسند کرو، انہوں نے عرض کیا، ہمیں قیدی محبوب ہیں۔ آپ نے فرمایا: جو قیدی میرے ہیں یا بنو عبدالمطلب کے ہیں وہ تمہارے ہیں، باقی جو تقسیم ہو جائے ہیں ان کے لئے یہ طریقہ اختیار کرو.....

(عربی متن کا ترجمہ صاحب رسالہ کے قلم سے ملاحظہ ہو)

”جب میں لوگوں کے ساتھ ظہر کی نماز پڑھ لوں تو تم کھڑے ہو کر کہنا: ہم رسول اللہ ﷺ سے درخواست کرتے ہیں کہ مسلمانوں سے ہماری شفاعت فرمائیں اور مسلمان ہماری شفاعت رسول اللہ ﷺ سے کریں، ہمارے بیٹوں اور عروتوں کے حق میں تو میں تمہیں اس وقت عطا کر دوں گا اور تمہاری سفارش کروں گا۔“ (ص: ۲۶)

وضاحت: صاحب رسالہ نے اس واقعہ کو ذکر کرنے کے بعد اس کے بارے میں کسی طرح کا اظہار
خیال نہیں فرمایا کہ وہ اس سے توسل بالذات ثابت کرنا چاہتے ہیں یا کچھ اور؟

البتہ رسالے کے عنوان ”ندائے یار رسول اللہ ﷺ! الاستعانة والتَّوْسُل“ کے مطابق نہ تو
اس واقعہ سے ندائے یار رسول اللہ ﷺ کا کوئی اثبات یا اشارہ ہے اور نہ ہی اس میں توسل کا کوئی لفظ ہے
البتہ اس واقعہ میں آپؐ نے لوگوں کو یہ تعلیم دی ہے کہ ”تم بھرے مجمع میں مطلوبہ قیدیوں کے مالکوں کے
سامنے مجھ سے سفارش کرنے کی درخواست کرنا“ اور یہ سفارش کرنا کسی زندہ شخص کا کام ہے جو بالاتفاق
جاائز ہے جیسا کہ حدیث نبویؐ ہے کہ اشفعوا توجروا ”(جامع) سفارش کرو اور اجر حاصل کرو۔“
علاوه ازیں آپؐ سے قیدیوں کی آزادی کے لئے استغانت طلب کرنے سے اگر صاحب رسالہ غیر
اللہ سے استغانت کا جواز پیش کرنا چاہتے ہیں تو پھر بھی یہ دھوکہ اور فریب ہے اس لئے کہ اس واقعہ میں
آنحضرت ﷺ سے تحت الاسباب امر میں استغانت طلب کی گئی ہے؛ نہ کسی مافق الاسباب امر میں۔
جبکہ محل نزاع بات تو یہ ہے کہ مافق الاسباب معاملات میں بھی غیراللہ سے استغانت طلب کی جاسکتی ہے
یا نہیں؟ صاحب رسالہ کے عقیدے کے مطابق مافق الاسباب امور میں بھی غیراللہ سے استغانت طلب
کی جاسکتی ہے لہذا انہیں اپنے موقف کے مطابق کوئی صحیح دلیل پیش کرنا چاہتے تھا جبکہ مذکورہ واقعہ قطعی طور
پر مافق الاسباب امور میں سے نہیں ہے۔ لہذا ان کی یہ دلیل بھی ناکارہ ہے۔

9 صاحب رسالہ نے اپنے موقف میں ایک دلیل یہ ذکر کی ہے کہ
”امام طبرانی مجھ صغير میں راوی ہیں کہ حضرت اُم المؤمنین ميمونهؓ فرماتی ہیں انہوں نے سنا
کہ رسول اللہ ﷺ نے وضوخانہ میں تین مرتبہ لبیک کی اور تین مرتبہ نصرت (تمہاری امداد کی گئی)
فرمایا۔ میں نے عرض کیا: یار رسول اللہ ﷺ! میں نے آپؐ گوتین مرتبہ لبیک اور تین مرتبہ نصرت
ساختھا؟ آپؐ نے فرمایا: یہ بنوکعب کا رجز خواں مجھے مدد کے لئے پکار رہا تھا اور اس کا کہنا ہے کہ
قریش نے ان کے خلاف بنوکبر کی امداد کی ہے۔ تین دن کے بعد آپؐ نے صحابہ کو صحیح کی
نمایا۔ تو میں نے سنا کہ رجز خواں اشعار پیش کر رہا تھا۔“

اس کے بعد قادری صاحب یہ بتیجہ سپرد قلم فرماتے ہیں کہ ”یہ بھی صحابی ہیں جنہوں نے تین
وں کی مسافت سے بارگاہ رسالتؓ میں فریاد کی اور ان کی فریاد سنی گئی۔“ (ایضاً ص ۲۸، ۳۷)

وضاحت: سب سے پہلی بات تو یہ ہے کہ آیا یہ واقعہ سند کے اعتبار سے صحیح کے اس معیار پر پورا
اترتا ہے کہ اس سے استدلال کیا جائے؟ تو عرض ہے کہ اس کا جواب نفی میں ہے لیکن اس کی سند میں ایسی

عّتیں ہیں کہ محدثین کے ہاں یہ کسی صورت بھی قابل استشهاد نہیں مثلاً:

① امام پیغمبرؐ اس واقعہ کو نقل کرنے کے بعد رقم طراز ہیں کہ

”رواه الطبراني في الصغير والكبير وفيه يحيى بن سليمان بن نضلة وهو

ضعيف“ (بجع الروايد: ۱۶۲۶) ”اسے امام طبرانی نے اجمم الكبير اور اجمم الصغير

میں روایت کیا ہے اور اس کی سند میں یحیی بن سليمان نامی راوی ضعیف ہے۔“

② امام ذہبیؓ اور حافظ ابن حجرؓ نے بھی اس راوی پر کلام کیا ہے۔ ملاحظہ ہو میزان الاعتدال: ۲۹۲۳

اور لسان المیز ان: ۲۶۱۶

③ اس کی سند میں محمد بن عبد اللہ نامی راوی کے بارے میں امام ذہبیؓ فرماتے ہیں کہ لا یعرف (میزان الاعتدال: ۸۳/۳) یعنی یہ راوی مجہول ہے اور مجہول راوی کی روایت ضعیف کہلاتی ہے۔

④ اس کی سند میں محمد بن نعلہ نامی راوی کے حالات کتب رجال سے نہیں ملتے ہندا یہ بھی کوئی مجہول راوی ہے۔

یہاں دو باتیں مزید قبل غور ہیں۔ ایک تو یہ کہ عمرو بن سالم خزانی کی نبی کریم ﷺ کے پاس مدینہ منورہ آ کر قریش کے ظلم کے خلاف مدد کی درخواست کرنا دیگر صحیح روایات سے ثابت ہے۔ (تفصیل کے لئے ملاحظہ ہو: فتح الباری: ۷/۵۱۹، ۵۲۰، ۵۲۱، مصنف عبدالرزاق: ۳۷۴/۵، البداية والنهاية: ۳۰۹/۳، ۳۱۰)

البته جن روایات میں یہ اضافہ مذکور ہے کہ نبی کریم ﷺ نے مدینہ منورہ میں ہی عمرو کی پکار سن کر نصرت، نصرت کے کلمات بیان فرمائے، ان میں سے کوئی روایت بسی صحیح تسلیم کر لیا جائے تو پھر بھی قادری قبول ہے۔ دوسری بات یہ ہے کہ اگر بالفرض ان روایات کو بھی صحیح تسلیم کر لیا جائے تو پھر بھی قادری صاحب کا مقصود اس روایت سے حاصل نہیں ہوتا کیونکہ اسے نبی کریم ﷺ کا مجرہ قرار دیا جائے گا کہ آپؐ کو اللہ تعالیٰ نے مدینہ منورہ ہی میں بغیر کسی ظاہری واسطہ کے عمرو کی بات سنوادی اور یہ مجرہ آپؐ کی حیات مبارکہ تک محدود تھا۔ اب اس سے دلیل پکڑنا جہالت یا علمی خیانت ہے!

نیز آپ کا بونزعامہ والوں کی مدد فرمانا بھی تحت الاسباب امور سے تعلق رکھتا ہے اور جب سائل آپ کی خدمت میں حاضر ہوا تو آپ نے قریش مکہ کی عہد شکنی اور ظلم و جور کے خلاف بونزعامہ کی اخلاقی مدد کرتے ہوئے مکہ کی طرف پیش قدمی فرمائی اور اللہ تعالیٰ نے آپؐ کو فتح نصیب فرمائی۔

آپؐ چونکہ اپنی زندگی میں ظلم و جور، فتنہ و فساد اور کفر و شرک برداشت نہیں کر سکتے تھے، اس لئے آپؐ نے اس ظلم کے بدالے کے لئے ظاہری اسباب کو بروئے کار لاتے ہوئے حتی المقدور تگ و دوفرمائی لیکن آپؐ کی وفات کے بعد تو کسی صحابیؓ نے بھی آپؐ کو مدد کے لئے نہیں پکارا، آپؐ کی ذات کو وسیلہ

نہیں بنایا، نہ آپ کی قبر پر آ کر استعانت کی فریاد کی، اس لئے کہ صحابہ کرام بخوبی جانتے تھے کہ ہر انسان کے فوت ہو جانے پر اس ظاہری دنیا سے اس کا تعلق منقطع ہو جاتا ہے، لیکن ان قادر یوں کو یہ بات کون سمجھائے! إِنَّكَ لَا تَهْدِي مَنْ أَحْبَبْتَ وَلَكِنَّ اللّٰهَ يَهْدِي مَنْ يَشَاءُ

(10) قادری صاحب نے نبی کریم ﷺ کی وفات کے بعد آپ سے مدد مانگنے کے حوالے سے یہ واقعہ بھی ذکر کیا ہے کہ ”حضرت عبد اللہ بن عمرؓ کا پاؤں مبارک سوگیا:

”فقال له رجل: اذكر أحب الناس إليك فقال يامحمد! فكانما نشط من عقال“

ایک شخص نے اپنیں کہا کہ اس حقیقتی کو یاد کرو جو تمہیں تمام انسانوں سے زیادہ محبوب ہو، انہوں نے کہا: یا محمد اور اسی وقت بھلے پٹنے ہو گئے، گویا قید سے آزاد کر دیے گئے ہوں۔“ (ایضاً ۵۳، ۵۲)

وضاحت: گذشتہ ضعیف روایات کی طرح موصوف کی پیش کردہ یہ روایت بھی سخت ضعیف ہے۔ اس روایت کو امام بخاری نے الادب المفرد باب ما یقول الرجل اذا اخذرت رجله (۹۶۲) میں اور ابن انسی (۱۲۸ تا ۱۲۲) نے مختلف طرق سے روایت کیا ہے جبکہ ان تمام طرق (استاد) کا مرکزی راوی ابو الحسن سبیعی ہے جو مدرس راوی ہے اور آخری عمر میں انہیں اختلاط بھی ہو گیا تھا (دیکھئے تہذیب التہذیب اور تقریب بذیل عمرو بن عبد اللہ) اور محمد شین کے ہاں یہ قاعدہ ہے کہ مدرس راوی کی معنّع روایت قبول نہیں ہوتی۔ لہذا یہ روایت بھی ضعیف ہے۔

توسل بالحدیث کے بارے کے مابین رسالہ کی پیش کردہ حدیث کی کمزوری اور احوال کی غلطی تو بخوبی واضح ہو چکی ہے۔ اس لئے ہم مذکورہ رسالہ میں پیش کردہ مختلف اہل علم کے دیگر احوال اور اقتباسات پر بحث سے بغرض اختصار صرفظیر کرتے ہیں جنہیں موصوف نے سیاق و سبق سے کاٹ کر مختلف مقامات پر بطور دلیل پیش کیا ہے۔ وَهَا علَيْنَا الْبَلَاغُ

محمد کے خریداران سے ضروری گزارش: محمد کے زرسالانہ کی تجدید کیلئے جن خریداران کو یاد دہانی خطوط ارسال کئے گئے ہیں، وہ جلد از جلد اپنا زر تعاون بھیج دیں، بالخصوص ایسے خریداران جن کو محمد کے سابقہ شمارہ فتنہ انکار حدیث کے حوالے سے زرسالانہ کی ادائیگی کے لئے خطوط ارسال کئے گئے، لیکن ابھی تک ان کی طرف سے زرسالانہ کی رقم موصول نہیں ہوئی۔ یاد دہانی کی عدم پیروی کی صورت میں ان کے نام ڈاک فہرست سے بادل نخواستہ کاٹنے پر ہم مجبور ہوں گے۔ اداہ

محمد کا فتنہ انکار حدیث نمبر: محمد کا سابقہ شمارہ فتنہ انکار حدیث، پر خصوصی اشاعت تھا۔ اس شمارے کو علمی و فکری حلقوں میں بڑی پذیرائی ملی اور اس پر ملکی دینی رسائل و جرائد (رونامہ نوائے وقت ہفت روزہ الاعتصام، ہفت روزہ اہل حدیث، ماہنامہ تربیت اقرآن، ماہنامہ الشریعہ، ماہنامہ نقیب ختم نبوت اور ماہنامہ حکمت قرآن وغیرہ) میں تعریفی تبصرے بھی شائع ہو چکے ہیں۔ یہ شمارہ محدود تعداد میں